

## మోడు చిగిరించింది

మీ అమ్మమ్మకి అసలు బుద్ధుండా... నిన్నెందుకు పంపించింది. డాక్టరు శంకరం, లలితపై చిరాకు పడ్డాడు. బెడ్ రూము కిటికీ తలుపులు తీస్తూ. 'అమ్మమ్మకి కాళ్ళనోప్పులట. మేడ మీదకి రాలేనంది ఏదో నసిగింది. లలిత, 'సరే ఆ కాఫీ అక్కడ పెట్టి వెళ్ళు - ఇంకెప్పుడూ నా గదిలోకి రాకు' అన్నాడు డాక్టరు శంకరం లలితని ఎగాదిగా చూస్తూ... లలిత గబగబా మెట్లు దిగింది. కళ్ళలో నీళ్ళు, 'ఇంకోసారి చచ్చినా వెళ్ళను' వంటింట్లో వున్న సీతమ్మ వినేలా అంది లలిత.

'ఆ- ఏదో, ఒక్కొక్కసారి కోపంగా వుంటాడులే అదీ పొద్దున్నే కదా అంది చాలా తేలిగ్గా ఆ విషయాన్ని తీసుకుని.

లలిత అమ్మమ్మ దగ్గరకి వచ్చిందిమద్యే... పైగా యూనివర్సిటీలో చదువుకుంటోందని ప్రత్యేకంగా చూసేది లలితని అమ్మమ్మ.

ఆ రోజు లలిత చదువుకునే గదిలో ట్యూబ్ లైట్ సరిగ్గా వెలగటం లేదు. స్టార్టర్ కొంచెం కదిలించాలి... అంతే...! అయినా, నా కంత తొందరేం లేదు - ఈ రాత్రి చదువుకోను. లైటార్ని హాయిగా పడుకుంటా, నువ్వు ఈ బల్బెక్కి ఆలైటు గొడవపడకు' అంది లలిత.

'అలాగేలే' అంది అమ్మమ్మ. లలిత లైటార్ని, ముందు గదిలో కూచుంది. ఓ పది నిముషాలకి అమ్మమ్మ గొంతు 'ఈ బల్బెక్కు.... అందుతుంది' అంది.

లలిత ఆ గదిలో కొచ్చేసరికి శంకరం ట్యూబ్ లైట్ సరిచేశాడు. ఆ లైటు వెన్నెల వెలుగులో లలిత శంకరాన్ని చూసింది. 'అబ్బ, ఎంత అందంగా వున్నాడో, మనసు గుసగుసలు చెప్పింది. శంకరం లలిత వంక చూస్తూ మీ అమ్మమ్మ నన్ను ఊరికే కూచోనియ్యదులే' అన్నాడు.

కాఫీ బల్లమీద పెట్టి అమ్మమ్మ లోపలకెళ్ళి పోయింది. 'ఇప్పుడూ మా అమ్మమ్మకి బుద్ధిలేదు కదూ' అంది లలిత. శంకరం పకపకా నవ్వి, నాకు లేదు' అంటూ ఒక్కసారి లలిత వంక చూసి గబగబా వెళ్ళిపోయాడు.

లలిత పొడవైన జడముందుకేసుకుంది.... అమ్మమ్మ అయినా ఈ డాక్టరుగారికి చెప్పదెందుకో, లక్షణంగా పెళ్ళి చేసుకో అని, భార్యపోతే ఇంత చిన్న వయసులో ఇలావుండిపోతావా అని - ఇలా అనుకుంటూ లలిత అమ్మమ్మ దగ్గరకొచ్చింది. ఎందుకో ఆ మాట బైటకి అనటానికి మనస్కరించలేదు-ఎవరు చేసుకుంటారు?!! ఎవరో పెళ్ళి చేసుకోమని అమ్మమ్మ శంకరానికి చెప్తుందా!!..

చూస్తూ చూస్తూ ఉండగానే ఏడాది గడిచి పోయింది. డాక్టరు శంకరం చాలా ఉత్సాహంగా ప్రాక్టీస్ చేస్తూ, ఒక్కక్షణం తీరికలేకుండా వుంటున్నాడు.... ఇప్పుడు చేసుకుంటాడులే పెళ్ళి అనుకుంటూ లలిత మేడమీద అటు ఇటు తిరుగుతూ అనుకుంది. వీధిలో కారాగటం, డాక్టర్ శంకరం మరో ఆమె కారులోంచి దిగి లోపలకెళ్ళి పోవటం జరిగింది.

లలిత గబగబా మెట్లుదిగి లోపలికి పరిగెత్తింది. 'అమ్మమ్మా.... డాక్టరు గారితో వచ్చినావిడెవరూ' అంది.... 'ఆ ఎవరో డాక్టరయ్యాక అతనితో కలసి పనిచేసేవాళ్ళు, వీళ్ళు, ఉంటారు మరి, అని ఓ దీర్ఘం తీసింది అమ్మమ్మ.

రోజులు గడుస్తున్నాయి... డాక్టర్ శంకరం లలిత చదువుకుంటున్న గదిలోకొచ్చాడు.... ఉలిక్కిపడింది లలిత.

'అమ్మమ్మలేరా' - అన్నాడు కుర్చీ జరుపుకూర్చుంటూ 'ఒంట్లోబాగాలేదా'

'డాక్టర్ని ఇంట్లోపెట్టుకుని, ఒంట్లో బాగుండలేదంటే ఎలా' అంటూ శంకరం ముందు గదివైపునడుస్తూ, వెనక్కి తిరిగి లలితవంక చూశాడు. చక్కగా వుంది, "కాకపోతే వయసు.... అయినా లక్షణంగా చిన్న వాడిని చేసుకుంటుంది, కానీ చూద్దాం" ఇలా ఏదో మనసులో అనుకుంటూ అమ్మమ్మ దగ్గరకెళ్ళాడు.

వంటింట్లో హాయిగా పనిచేసుకుంటోంది అమ్మమ్మ.

'ఒంట్లో బాగాలేదని'....

'ఎవరికీ నాకా అమ్మమ్మ నవ్వి, 'లలితలేదూ' అంది డాక్టరు శంకరం మాట్లాడకుండా వెళ్ళిపోయాడు. అతని మనసు రకరకాలుగా ఆలోచనలు చేస్తుంది. అమ్మమ్మ ఎప్పుడూ లలిత గురించే తనతో ఏదో వంకని మాట్లాడుతుంది. ఎందుకో!! శంకరం పెదాలపై నవ్వు కదిలింది. "అందుకే" అనుకున్నాడు సరదాగా.

దేవదాసు సినిమా చూద్దామా అంటూ పేపరు తీసుకుని లోపల కొచ్చాడు శంకరం. 'నేను రాలేనుకానీ' 'అమ్మమ్మ అంటుంటే, కొత్త సినిమా ఇది... ఆ సినిమాలో హీరోయిన్లు కట్టుకున్న డ్రెస్లు చూద్దానికే వెడుతున్నారందరూ' అన్నాడు లలితవైపు చూస్తూ. "మరింకేం, మీరిద్దరూ వెళ్ళండి" అంది అమ్మమ్మ

మీ అమ్మమ్మకి బుద్ధిలేదు అంటాడు శంకరం అనుకున్న లలితకి తన చెవులను తనే నమ్మలేకపోయింది. 'పద వెడదాం' అన్నాడు. ఖంగారు పడ్డ లలిత 'మీతోనా' అనేసి, వెంటనే సద్దుకుని, 'అమ్మమ్మ వస్తే' అంది. 'అమ్మమ్మ రాదు, నువ్వు రావా' అన్నాడు డాక్టర్ శంకరం ఒత్తైన జట్టు సరిచేసుకుంటూ లలిత మాట్లాడలేదు. శంకరం కొద్ది క్షణాలు అక్కడ నిలబడివ గబగబా వెళ్ళిపోయాడు... కారు ముందు సీట్లో శంకరం పక్కన, అతని అసిస్టెంట్ రజనితో కారు కదిలిపోయింది. క్షణంలో.....

యూనివర్సిటీ నుంచి వస్తూంటే లలితకి, సుందరి బస్సులో కలిసింది. బస్ లో చాలా రష్..... కదిలేందుకు చోటులేదు.

బస్సాగగానే హమ్మయ్య అనుకుంటూ దిగారు. లలిత, సుందరి. 'మా యింటికి రా' అంది లలిత, ఇద్దరూ కలిసినడుస్తున్నారు. లలిత ఇంటి ముందు ఆగగానే, గోడకున్న బోర్డు చూసి ఆశ్చర్యంగా 'ఇక్కడుంటారా డాక్టరుగారూ', అంది ఎంతో సంతోషంగా సుందరి.

'తెలుసా' అంది లలిత.

'బాగా - మొన్ననేగా డాక్టరుగారు, మా అక్క నేను కలిసి దేవదాస్ సినిమాకెళ్ళాం' అంది సుందరి. లలిత ఏమీ మాట్లాడలేదు.

'అందులో, ఆ హీరోయిన్ డ్రస్ డాక్టర్ గారికి చాలా నచ్చింది.... ఎంత బాగుందో.... అలాంటిది కనిపిస్తే చెప్పు కొంటానన్నారు'. అంది సుందరి. లలిత క్రింది పెదవి రక్కున కరుచుకుంది.

సుందరి కూచున్నంత సేపూ శంకరం గురించే ఎక్కువగా మాట్లాడింది... డాక్టరయిందిఎన్ని అభిరుచులో అంటూ శంకరం కర్ణాటక సంగీతం పాడతాడంది... ఇలా ఎన్నెన్నో చెప్తుంటే, 'అబ్బా ఇన్ని విషయాలు తెలుసానీకు - నా ఇంట్లోవున్నా నా కొక్క విషయం తెలియదే' అంది లలిత.

'తెలుసుకోవాలనుంటే తెలుస్తాయి తల్లీ' అంది అటుఇటు చూస్తూ, డాక్టరు కారు గుమ్మంలో ఆగిందా అన్నట్టు - దీన్నెందుకు చేసుకుంటాడూ, ఇంత అనాకారిని అని మనసులో అనుకుంది లలిత.

ఇంక రెండు నెలలే యూనివర్సిటీ - తర్వాత పరీక్షలు. ఆరోజు అమ్మమ్మ లలిత పక్కన కూచుని "ఓ మాట విను" అంది నెమ్మదిగా... "అతన్ని అడగనా" అంది. ఎవర్ని ఎందుకు అనకుండానే లలిత "అయినా అమ్మమ్మా, అతని వయసు... పెళ్ళయిన... నసిగింది లలిత.

అమ్మమ్మ పక్కన నవ్వింది. "వయస్సా-అది అంత ముఖ్యమా నాకూ తాతయ్యకు ఎంత తేడానో తెలుసా" అంది

'అదివేరు-కానీ, ఊ... ఆలోచిస్తాలే' అంది నసిగి లలిత.

'ఇలా ఆలోచిస్తూ వుండు - మంచి పనులు తొందరగా చెయ్యాలి.' అంది అమ్మమ్మ కోపంగా. అంతలో గది తలుపు చప్పుడైంది. ఎదురుగా శంకరం "ఈ అమ్మమ్మకి ఆలోచనరాదా... అంతెత్తు మనుమరాలికి పెళ్ళి చేయాలి, పైగా, అమ్మమ్మకి నేనంటే ఎంతో ఇష్టం. అభిమానంకదా" ఇలా మనసులో అనుకుంటూ, కుర్చీజరుపుకు కూర్చున్నాడు. శంకరం మనసు రోజూ లలితవైపే మొగ్గుతోంది. కానీ, లలిత మనసు తనకు తెలియదెట్లా!!-

రెండోపెళ్ళివాడినని ఇష్టంలేదేమో - శంకరం మనసులో ఏదో బరువుగా భావం కదిలింది. మరుక్షణంలో చిరునవ్వు ముఖంలో తొంగిచూసింది. అలనాటి కందుకూరి వితంతువుల్నే వివాహమాడమన్నాడు-నాలాటి వాడిని మళ్ళీ పెళ్ళాడొద్దన్నాడా"- ఈ లలితకి అదే మనసులో ఉంటే, ఇలాటి లలితలు వందలమంది నన్ను పెళ్ళాడటానికి సిద్ధంగా వున్నారు... శంకరం మనసు చాలా చిరాగ్గా వుంది. అంతలో అమ్మమ్మ కాఫీ తెచ్చి బల్లమీదుంచింది.

“ఏమిటో శంకరం-నాకు పెద్ద బెంగగా వుంది” అంది కుర్చీలాక్కుని పక్కన కూచుంటూ. అంతలోనే లలితవచ్చి సోఫోలో కూచుంది. ఈ శంకరంతో చనువుగా వుండదెందుకు, అతను ఎంతో స్నేహంగా మాట్లాడినా తనెందుకు మాట్లాడదూ!... లలిత శంకరం కళ్ళలోకి చూసింది. శంకరం లలిత కళ్ళలోకి చూసాడు.

‘మీ పరిక్షలయిపోయాయా’- అన్నాడు లలితతో. అంతలో ‘అందుకే మరినాకు బెంగ’ అన్నాను- “పరిక్షలయిపోయాయి-అది వాళ్ళ ఊరువెళ్ళి పోతుంది-మళ్ళీ, నువ్వు నేను”- అంది అమ్మమ్మ.

‘పరిక్షలయిపోతే ఊరెళ్ళిపోవాలా... పెళ్ళి చేసుకుని హాయిగా ఇక్కడే ఉండిపోమ్మనండి’ అన్నాడు శంకరం అమ్మమ్మతో లలితవంక చూస్తూ.

‘ఈ రోజైనా వస్తావా... అలా డిన్నర్కి వెడదాం’ అన్నాడు. ‘వెళ్ళు’ అంది అమ్మమ్మ. లలిత నవ్వి ఊరుకుంది.

శంకరంకి చాలా చిరాకనిపించింది. ఈ అమ్మాయిని తను బతిమాలుతున్నాడా...చాలా పొగరునుకుంటా- ఇంకో ఆడపిల్లయితే, వెంటనే ఒప్పుకుని రాదా.... అయినా,.. ‘శంకరం ఒక్క నిమిషం లలితవంక చూసి వెళ్ళిపోయాడు. ఏ ఆడపిల్లయినా మంచి అవకాశం జారవిడుచు కుంటుందా- అయినా నేను రెండో పెళ్ళి వాడికిందే వస్తానా!! - నాలుగు నెలలు కాకుండా యాక్సిడెంటులో భార్య మరణిస్తే...!! స్టూపిడ్ లలిత!!- శంకరం కారు స్టార్టు చేసుకు బయటకెళ్ళి పోయాడు.

లలిత ఎటూ తేల్చుకోలేదు... అతన్ని ప్రేమిస్తోందా!! లేకపోతే ఆరోజు డాక్టరుగారు వాళ్ళక్క తను దేవదాసు సినిమాకెళ్ళామని సుందరి చెప్పినప్పుడు తనుముఖం ఎందుకు ముడుచుకుందీ!! ఆసినిమాలో హీరోయిన్ డ్రెస్లాటిది కొనిస్తానని శంకరం అన్నాడని సుందరి చెప్పినప్పుడు కిందపెదవి ఎందుకు కొరుక్కుందీ!! - లలిత దీర్ఘంగా నిట్టూర్చి, అలాగే, ఆకారు వెళ్ళిన వైపే చూస్తూకూచుంది.

లలిత ఊరెళ్ళిపోయింది...

నెలరోజులు తిరిగేసరికి పోస్టులో ఉత్తరం కళ్ళను నమ్మలేక పోతోంది.... ఊపిరిబిగపట్టి అక్షరం అక్షరం చదివింది లలిత. “మా వాళ్ళంతా అతను రెండో పెళ్ళివాడని నాకన్నా పదేళ్ళు పెద్దవాడని చాలా వ్యతిరేకించారు నా నిర్ణయానికి ఈ రోజుల్లో రెండు మూడేళ్ళు తేడా చాలని. నేను చాలా తొందరపడుతున్నానని మా అక్కయ్య, అన్నయ్య నాతో పోట్లాడారు. కానీ లలితా నిజమైన ప్రేమకి ఇవన్నీ అడ్డంకులా అనిపించింది నాకు. పైగా శంకరం లాటి గొప్పవ్యక్తి నా జీవిత భాగస్వామి కావటం నా పూర్వజన్మపుణ్యం అనుకుంటున్నా... ముఖ్యవిషయం, నేను, శంకరం రిజిస్టరు మ్యారేజి చేసుకుందుకు నిర్ణయించాం. పై నెలలోనే పెళ్ళి!! నువ్వు తప్పక రావాలి!!

లలిత చేతిలో ఆ ఉత్తరం అలా కదులుతోంది - శంకరం సుందరిని పెళ్ళి చేసుకుంటున్నాడా!! - ఎందుకు చేసుకోదూ!! నీ చుట్టూ ఎన్ని సార్లు తిరుగుతాడు!! లలిత అంతరాత్మ ఎదురు ప్రశ్న వేసింది.

అంతలో ఫోనువ్రోగింది. ‘విను - శంకరం పెళ్ళి - ఎవరితో అనుకుంటున్నావ్ - ఆ నల్లపిల్ల ముఖాన స్పోటకంమచ్చలు, పీలకజడ...అదే, ఆ సుందరి - సుందరి’ అమ్మమ్మగొంతు అవతలవైపు నించి “వింటున్నావా-ఇంకా ఆలోచిస్తూ అలాగే ఉండు - మనసు, గుణము ముఖ్యమనుకున్నాడు, రూపంకాదు - అందుకే, మంచి నిర్ణయం తీసుకున్నాడు - లలితా, పై నెలలో రిజిస్టరు మారేజటరా” అమ్మమ్మ ఫోను పెట్టేసింది. లలిత కళ్ళలో నీటిపొర.

లలిత వాలుకుర్చీలో కూచుంది. పిన్ని, అమెరికాలో ఉంటోంది. ఒక్కసారి గుర్తొచ్చింది. పిన్నికి పెళ్ళవటం, భర్తపెళ్ళయిన నాలుగేళ్ళకే క్యాన్సరుతో మరణించటం లలితకి తెలుసు. ఆ తర్వాత అమ్మమ్మ ఎన్నెన్నో ప్రయత్నాలు చేసి, ఓ బీద పిళ్ళాడిని తెచ్చి, అతనికి చదువు చెప్పించింది. అతను ఇంజనీరయ్యాడు. పిన్నిని పెళ్ళిచేసుకున్నాడు. - అదీ అమ్మమ్మ అంటే!! అమ్మమ్మ అంత ఆధునికంగా ఆలోచించగలిగింది. ఓ జీవితానికి వెలుగు చూపింది!!!

మరి తనెందుకు శంకరంని పెళ్ళాడటానికి వెనుకాడింది!! - సమాధానం ఏమీ రాలేదు లలిత మనసులోంచి!!

కాలం గడిచిపోయింది లలిత జుట్టులో వెండితీగలు మెరుస్తున్నాయి. గొప్ప ఉద్యోగంలో స్థిరపడింది. అన్నీ ఉన్నాయి, కానీ ఏదో లేదు - ఏదో అశాంతి!!

శంకరం, సుందరి సినిమానుంచి వచ్చారు. అమ్మమ్మ ఎవరితోనో మాట్లాడుతోంది... అవతలి గొంతు వినిపించటంలేదు. కానీ శంకరం గ్రహించాడు లలిత వచ్చిందని.

ఎందుకో లలితకి, ఒక్కసారి తను సుందరి, ఆనాడు మాట్లాడుకున్న కబుర్లు గుర్తొచ్చాయి. ఒకసారి పెళ్ళయిన వాడిని నేను ఎట్టిపరిస్థితుల్లోనూ చేసుకోను అంది లలిత. 'నాకదేంలేదు-నన్ను ఇష్టపడేవాడు భార్యపోయి పిల్లలున్న వాడయినా సరే, విడాకులు తీసుకున్నవాడయినాసరే చేసుకుంటా - జీవితంలో ఎక్కడో అనుకోకుండా విధి ఒక్కక్షణం వక్రిస్తే, ఇక సమాజంలో వాళ్ళకి చోటులేదా!! - శంకరం విషయమే తీసుకో... భార్య యాక్సిడెంటులో మరణిస్తే అతను బాధ్యుడా-అతను రెండో పెళ్ళివాడే - లలితా! లలితా ఈ రకంగా ఆలోచించకు, అతనికి నువ్వంటే ఇష్టమని నీకు తెసుస్తోంటే, నువ్వెందుకు వెనకాడుతున్నావ్ - నీకిష్టం లేకపోతే సరేననుకో' - ఇలా సాగిన ఆనాటి మాటలు లలిత చెవుల్లో గింగురుమన్నాయి...

ఇప్పుడర్థమయింది శంకరం సుందరిని అంత తొందరగా ఎందుకు పెళ్ళి చేసుకున్నాడో!! - లలిత అటూ ఇటుచూసింది.

ఆ రాత్రే లలిత ఊరెళ్ళిపోయింది. వెడుతున్నప్పుడు అమ్మమ్మ ఓ పుస్తకం లలితకందించి, శంకరు నీకిమ్మన్నాడు అంది.

లలితబ్యాగ్ లో పెట్టుకుంది మాట్లాడకుండా-అట్టవేసుంది దానికి ఇంట్లోకెళ్ళగానే పుస్తకం తెరిచింది!!-

అది తెల్లకాగితాల చిన్న పుస్తకం!! అందంగా వున్న అక్షరాలు!! వితంతువైన మీ పిన్నిని పెళ్ళిచేసుకున్న మీ బాబాయి ఎంతో ఉన్నతుడు కదా!! భార్యపోయి, ఇద్దరు పిల్లల తండ్రిఅయిన మీ తాతయ్యని పెళ్ళాడిన మీ అమ్మమ్మ ఎంత గొప్ప వ్యక్తిత్వమున్నదో మీకు తెలియదా!! విడాకులు పొందిన డా॥ నీరజ కులాంతర వివాహం చేసుకుని హాయిగావుంది తెలుసు గా!!-

అమ్మమ్మల తరంకన్నా వెనక్కి వెనక్కి వెళ్ళి ఆలోచనలు, భావాలు ఇంక తగవని, పెళ్ళికి ముఖ్యమైంది ఇద్దరు వ్యక్తుల సదవగాహన మాత్రమే నని మీకు హితువు చెప్తున్నా - డాక్టరు శంకరంగా కాదు, సుందరిభర్తగా!!

ఇప్పుడయినా ఆలస్యం కాలేదు, పెళ్ళి చేసుకోవాలనుకుంటే!! పెళ్ళే అక్కర్లేదునుకుంటే - మీ ఇష్టం - శంకరం!! లలితకి కన్నీళ్ళాగలేదు!!-

అప్రయత్నంగా లలిత అద్దంముందర వెళ్ళి నిలబడింది!! వెండి తీగలు జుట్టులో మెరిసాయి మరొక్కసారి. ఈ ఉత్తరం సుందరిని పెళ్ళిచేసుకోక ముందు నాకు రాసివుంటే ఎంత బాగుండేది తన జీవితం!! - లలిత ఆ ఉత్తరాన్ని జాగ్రత్తగా తన పెట్టెలో అట్టడుగున దాచుకుంది!!...

సుందరి, శంకరం, హైదరాబాదులో చుట్టాలింటికొచ్చారు. సాయంత్రం టాంక్ బండ్ దగ్గరకి పిల్లలతో బయలుదేరాడు శంకరం.

ఆ నీళ్ళు, ఆబుద్ధుడు, అస్తమిస్తున్న ఆ సూర్యుడు, ఆ సాయంత్రం శంకరం మనసుకి ఎంతో ఆనందాన్నిచ్చాయి.

అలా చూస్తూ, “అరె అటుచూడు అటు” అన్నాడు సుందరి భుజంపై చేయేసి శంకరం!!

సుందరి చూపుమరల్చు కోలేకపోయింది...

గబగబా ఇటునించి అటురోడ్డుదాటారు శంకరం, సుందరి పాప్ కారన్ తింటూ నడుస్తున్న ఆ ముగ్గుర్నీ చూస్తూ ఒక్కక్షణం అవాక్కయిపోయాడు శంకరం.

లలిత గబగబా ముందుకొచ్చింది... శంకరాన్ని చూస్తున్న ఆనందంతో కళ్ళు మెరిసాయి. ‘రాజారావ్, నా భర్త, ఇది స్మిత నా కూతురు, ఇంటర్ చదువుతోంది’ అంది లలిత.

శంకరానికి అర్థమయి పోయింది... ఇంటర్ చదివే పిల్లవున్న రాజారావ్ భార్య లలితా!! - అంటే!!

లలిత ఎంతో అందంగా వుంది. జుట్టుకి రంగేసుకుంది. లిప్ స్టిక్ పెదాలు మెరుస్తున్నాయి గుప్పెడు పాప్ కారన్ శంకరం చేతిలో పోసి, “ఈవిడ నా భార్య మాత్రమే కాదు, నా ఫ్రెండ్, నా ఫిలాసఫర్ నాగైడ్” అంటూ రాజారావు లలిత భుజం పై చేయివేసాడు ఆప్యాయంగా.

శంకరం కళ్ళలో ఆనందపు అల కదిలింది ఆ క్షణం సుందరి లలితవంకే చూస్తూ “ఈ ముక్క పుడకేమిటీ, నీ కిష్టం లేదనే దానివిగా” అంది.

“మా వారి కిష్టం, అందుకని” - లలిత ముక్కుపుడక తళుక్కున మెరిసింది.